



"Türk dünyasında gənc nəslin yaşadığı ölkələrdə məktəblərdə öz ana dilində təhsil almaq imkanı olmalıdır". Bunu Azərbaycan Prezidenti İlham Əliyev bu il noyabrın 11-də Səmərqənddə keçirilən Türk Dövlətləri Təşkilatının IX Zirvə görüşündəki çıxışında bəyan edib.

Dövlət başçısının bu fikri yaddaşımızı bir qədər təzələmək üçün sanki bir təkan oldu. Azərbaycanlıların daha kompakt yaşadığı Güney Azərbaycanını göz önünə gətirdik. Quzeydə hələ də yetərinə tanınmayan Güney barədə düşüncələrimizin fonunda onun ədəbiyyatını, nəsrini, poeziyasını, yazar soydaşlarımızın mücadiləsini ifadə edən nümunələri xatırladıq.

Qəzetimizdə "Güneydən səslər..." rubrikası altında Güney ədəbiyyatının, folklorunun, mədəniyyətinin, incəsənətinin ən gözəl nümunələri ilə oxucularımızı da tanış edirik.



**BEHRUZ  
XƏLƏFİ ZİNGİR**

"27 iyul 1977-ci ildə Muğanın Germi şəhərinə yaxın olan Zingir kəndində dünyaya göz açdım. Uşaqılıq çağlarından ana dilinə böyük marağım olub. İlk illər atamın türkçə mərsiyə kitablarını çox oxuyardım.

Sonralar öz ana dilimdə şeir yazmağa başladım.

İranda türkçə kitab çapının çətinlikləri səbəbindən yazılarımı çap etdirə bilməmişəm.

"Çıraq" adlı ədəbi-bədii yönlü dergi ilə əməkdaşlıq edirəm.

Hazırda Tehran şəhərinin güncixanında yerləşən Rudehen şəhərində yaşayıram".

Bir gün mən ölürsəm  
Sənə olan sevgim  
Şeir dəftərimdən  
Varaq varaq  
Sənlə dərdləşəcək.

Heca-heca nələr çəkdiyimin  
Qoxusunu qoxula  
Azadlığa dol  
Və özgürlük simgəsini  
Qəbrimin baş daş yerinə tax  
Qoy dalğalansın sevgimiz.

Bax onda mən ölməmişəm  
Bəlkə azadlıqdan doğulan özgür olacam.

**RAMİN  
BƏXŞİ**

Ramin Bəxşi 1977-ci ildə Qaradağ mahalında dünyaya göz açıb. Onun atası da şair olub. Raminin əsərləri müxtəlif şeir festivallarında yüksək mükafatlara layiq görülüb. Şair illərdir ki, Təbrizdə yaşayır, qəzəl janrında mahnı mətnləri yazmağa çox böyük maraq göstərir.



### Dağlar

Başımı al dizin üstə  
Bu saçları dara, dağlar!

Bu saçların qara rəngi  
Çönübür ağ qara, dağlar!

Su keçməzdi aramızdan  
Fələk saldı ara, dağlar!

Axıb düşdüm qara gözdən  
Günüm oldu qara, dağlar!

Ürəklərdən çəkilmir çən  
Gedək biz bəs hara, dağlar?!

Durubdur sel, Sara səslər,  
Deyin gəlsin Sara, dağlar!

Fələk gördü yaram vardı  
Duzun səpdi vara, dağlar!

Təbibim ah çəkib yazdı,  
Sağalmaz bu yara, dağlar!

Təqdim etdi:  
Esmira FUAD,  
filologiya elmləri doktoru.